



မိုဝ်လ်ချူပ်စာကြည့်တိုက်



တင်နိုင်တိုး

ဗိုလ်ချုပ်အောင်ဆန်း



ပညာသည် အတိုင်းအဆမထင် အလွန်ကျယ်ပြော နက်နဲလှပေသည်။

ကမ္ဘာရှိ စာအုပ်အားလုံးပင်လျှင် ပညာအားလုံးကို လောကပြင်ကျယ်
တည်းဟူသောကျောင်းကြီး၌ ကျွန်ုပ်တို့သည် ပုခက်တွင်းမှသည် မြေ
ကြီးထဲသို့ရောက်သည်အထိ ပညာသင်သားများ ဖြစ်နေကြစေသည်။

ဗိုလ်ချုပ်အောင်ဆန်း

* * * * *

(မုဒိတာအမှာစာ)

၁၉၇၉ ခုနှစ်၏ အခြေခံပညာအထက်တန်း စာမေးပွဲကို အင်္ဂလိပ်စာ ဂုဏ်ထူး၊ ထို့နောက် ၁၉၈၃ တွင် AGTI (civil) ဒီပလိုမာ လက်မှတ်ရနှင့် အင်ဂျင်နီယာ တာဝန်များကို ၁၉၈၆ တွင် ပြည်သူ့ဆောက် လုပ်ရေးလုပ်ငန်း (အင်ဂျင်နီယာ-ရေ/ သန့်)၊ ၁၉၉၀ ပြည့်နှစ်မှ ၁၉၉၃ အထိ မလေးရှားနိုင်ငံတွင် Site အင်ဂျင်နီယာ စသည်ဖြင့် စက်ကိရိယာများနှင့် ထိတွေ့ခဲ့ဖူးသည်။

ယနေ့မြန်မာသိုင်းကြောင်းဆိုင်ရာ အထောက်အထားပြ စာအုပ်စာတန်းများစွာကို ရေးထုတ်နေတတ်သူ ဟူ၏ ။ သူကား သမိုင်းနှင့် ယဉ်ကျေးမှုဆိုင်ရာ စာရေးဆရာ တင်နိုင်တိုး ပင်ဖြစ်သည်။

ဆရာတင်နိုင်တိုး၏ လုံးချင်းစာအုပ်ပင်လျှင် သူ့အသက်အရွယ် ငါးဆယ် မပြည့်မီမှာပင် အုပ်ရေ ၅၀ ပြည့်လောက်ပြီ ထင်သည်။ ရေးနိုင် ပါပေ့ ဆရာတိုး ဟုပင် သတ်မှတ်ချင်လာသည်။ စမ်းချောင်း လေးညှို့ရှင် လက်ဖက်ရည် စကားဝိုင်းမှတစ်ဆင့် ဆရာတိုးနှင့် ပိုမိုခင်မင်ရင်းနှီးလာ သည်နှင့်အညီ တစ်နေ့တွင် ကျွန်တော်တို့၏ မြန်မာနိုင်ငံ စာကြည့်တိုက် အသင်း ပထမဦးဆုံး မဂ္ဂဇင်းအတွက် စာမူတစ်ပုဒ်တောင်းခံရာ ဗိုလ်ချုပ် စာကြည့်တိုက်(သတင်း)ဆောင်းပါးကို ပေးအပ်ချီးမြှင့်ခဲ့ပါသည်။ ဗိုလ်ချုပ် စာကြည့်တိုက်(သတင်း)မှသည် စာကြည့်တိုက်ရေးရာများဆိုင်ရာ စကား စပ်မိကြရင်းမှ ဗိုလ်သိမ်းဆွေနှင့် ဗိုလ်ချုပ်စာကြည့်တိုက်အကြောင်း ဆောင်းပါးရှည်၊ ထို့နောက် နှစ်ကာလများစာအုပ်တိုက်အတွက် လုံးချင်း စာအုပ်ငယ်အထိ ဖြစ်လာသည့် အထောက်အထားများကို ယခု စာရှုသူတို့ လက်ဝယ်ကိုင်တွယ်ဖတ်ရှုနိုင်ပေပြီ။

ဤသည်မှာ သမိုင်းကြောင်းရှာတတ်သူ ဆရာတင်နိုင်တိုးနှင့် စာကြည့်တိုက်ဆိုင်ရာ ကျွန်တော်၏ အကူအညီများ ကြောင့် ဤစာအုပ်လေး ဖြစ်ပေါ်လာခြင်းဟု မှတ်ယူပါသည်။

သို့ဖြစ်သည်နှင့်အညီ ကျွန်တော့်ကိုပင် အမှာစာ ရေးခိုင်းလာသဖြင့်

ကျွန်တော်သိရှိသမျှ ဗိုလ်ချုပ်စာကြည့်တိုက်ရေးရာ၊ ဗိုလ်သိမ်းဆွေရေးစာ တို့ကို ရေးပြရပါသည်။ တကယ်မူ ကျွန်တော်တို့၏ သက်တမ်း ၁၃ နှစ် ရှိလာသော မြန်မာနိုင်ငံစာကြည့်တိုက်အသင်း၏ ကနဦးဆုံး အခြေပြုရာ သည် အကြံပေး စွမ်းဆောင်နိုင်ခဲ့သူ ဗိုလ်သိမ်းဆွေ၏ မြန်မာနိုင်ငံ စာကြည့်တိုက် စာဖတ်အသင်းမှပင် ဖြစ်ပါသည်။ ၁၉၅၀ ပြည့် သန္ဓေ တည်ရာမှသည် ၁၉၅၁ တွင် ဗိုလ်သိမ်းဆွေသည် အကြံပေး၊ ၁၉၅၂ တွင် ဥက္ကဋ္ဌ ဖြစ်ခဲ့သူပါတည်း။ သို့ရာတွင် မြန်မာတစ်မျိုးသားလုံးပင် အမျိုးသား ခေါင်းဆောင်ကောင်း ဗိုလ်ချုပ်အောင်ဆန်းကို ဂုဏ်ပြုဖွင့်လှစ်နိုင်ခဲ့သော ဗိုလ်ချုပ်စာကြည့်တိုက် (စမ်းချောင်းမြို့နယ်၊ နန္ဒဝန်လမ်း) အကြောင်း မှတ်တမ်းဟောင်းများစွာမှ ကောက်နုတ်ဖော်ပြရေးနိုင်စွမ်းခဲ့ပါသော ယခု စာအုပ်သည် ကျွန်တော်တို့ စာကြည့်တိုက်လောကအတွက် အမှတ်တရာဖြစ် စရာဟုပင် ဆိုချင်သည်။

ဖွင့်ပြီးပျက်ဆီးခဲ့ကြရသော ပုဂ္ဂိုလ်စွဲအမည်ပါ စာကြည့်တိုက် များစွာ (ကျွန်တော်၏ စာရင်းပြုစုခဲ့မှုအရ အရေအတွက် ၆၀ မျှ ရှိပါသည်။ စကားချပ်) အနက် ဗိုလ်ချုပ်စာကြည့်တိုက်အတွက် သမိုင်းဝင်၊ သမိုင်းတွင် နိုင်ရာ မှတ်တမ်းပြစာအုပ်ကောင်းဟုပင် ဆိုချင်သည်။

ဆရာတင်နိုင်တိုးသည် သက်သေပြနိုင်စရာမြန်မာ့သမိုင်း အထောက်အထားများစွာကို ရှာဖွေလေ့လာရေးသားတတ်စွမ်းနိုင်သူပီပီသူ၏ ယခုဗိုလ်ချုပ်စာကြည့်တိုက်ရေးရာသည် မြန်မာ့စာကြည့်တိုက်သမိုင်း၊ ပုဂ္ဂလိကစာကြည့်တိုက်သမိုင်း၊ ဖွင့်ပြီး ပျက်ခဲ့ရသော စာကြည့်တိုက် လမ်းကြောင်းခရီးများတွင် အမှတ်ထင်ထင် ဖြစ်စဉ်တစ်ခုဟုပင် မဟုတ် ပါလော။

ဤသဘောဖြင့် စာနယ်ဇင်းတိုင်း ခေတ်သမိုင်း၊ စာနယ်ဇင်းစုံ ခေတ်ကြေးမုံ၊ စာအုပ်စုံလင် ခေတ်ရုပ်သွင် သဘောဖြင့် စာကြည့်တိုက် ရေးရာ၊ ပုဂ္ဂိုလ်ရေးစာနှင့် သမိုင်းကြောင်းဆိုင်ရာစာကြည့်တိုက်စာအုပ်တစ်အုပ် အကြောင်းကို မီးမောင်းထိုးပြရေးစွမ်းနိုင်ပါသော ဆရာတင်နိုင်တိုးသို့ ကျေးဇူးတင်ဝမ်းမြောင်ခြင်း

မုဒိတာ ဤအမှာစာလေးကို ရေးသားဖော်ညွှန်း အပ်ပါသည်။

ဗိုလ်ချုပ်(အောင်ဆန်း)အတ္ထုပ္ပတ္တိကောင်းနှင့်အတူ
ဗိုလ်ချုပ်(အောင်ဆန်း) စာကြည့်တိုက်ကြီးသည် မပေါ်လာနိုင်ဘူးဟု
မည်သူပြောနိုင်ပါသနည်း။

မြင့်ကြိုင်

မြန်မာနိုင်ငံစာကြည့်တိုက်အသင်း

ဒု-ဥက္ကဋ္ဌ(၁)

အငြိမ်းစား-ဒုညွှန်/ချုပ်)

*

(စာရေးသူ၏ အမှာ)

မြန်မာနိုင်ငံ လွတ်လပ်ရေး ရရှိပြီးစကာလက ရန်ကုန်မြို့ စမ်းချောင်းရပ်တွင် ဗိုလ်ချုပ်စာကြည့်တိုက်ဟူ၍ ရှိခဲ့ဖူးပါသည်။ ယင်း ဗိုလ်ချုပ်စာကြည့်တိုက်နှင့် ပတ်သက်၍ ပြန်လည်ဖော်ထုတ်ရေးသားရန်နှင့် လိုအပ်သည့်အကူအညီများကို ပံ့ပိုးပေးမည်ဖြစ်ကြောင်း ရန်ကုန်မြို့အမျိုးသားစာကြည့်တိုက်ညွှန်ကြားရေးမှူး(အငြိမ်းစား) (ဒုတိယညွှန်ကြားရေးမှူးချုပ်၊ သမိုင်းသုတေသနဦးစီးဌာန-ငြိမ်း) ဆရာဦးမြင့်ကြိုင်က မေတ္တာရပ်ခံလာ ပါသည်။

ဗိုလ်ချုပ်စာကြည့်တိုက်ကို ခြေရာခံဖို့ရာ မလွယ်ကူတော့ပါ။ ဗိုလ်ချုပ်စာကြည့်တိုက်နှင့်ပတ်သက်သောမှတ်တမ်းမှတ်ရာများမှာလည်း မရှိသ လောက်ရှားပါးနေပြီဖြစ်ပါသည်။ ထို့အတူ ဗိုလ်ချုပ်စာကြည့်တိုက်ကို တာဝန်ယူခဲ့ကြသူ ပုဂ္ဂိုလ်အများအပြားမှာလည်း ယနေ့သက်ရှိထင်ရှား မရှိကြ တော့ပါ။ သို့သော် တစ်ချိန်က သူ့အင်သူ့အားနှင့် ပြည်သူလူထု၏ ထောက်ပံ့လှူဒါန်းငွေအပေါ် အခြေပြုကာ ရပ်တည်ခဲ့ဖူးသည့် ဗိုလ်ချုပ်စာကြည့် တိုက်အကြောင်းက တိမ်မြုပ်ပျောက်ကွယ်မသွားသင့်ပေ။

ဗိုလ်ချုပ်စာကြည့်တိုက်ကို တာဝန်ယူခဲ့ကြသော ဝန်ထမ်းအများစုသည် လစာရသည်ဟု မတွေ့ရပါ။ အားလုံးက စေတနာကို အရင်းတည်လျက် စာပေစိတ်သက်သက်ဖြင့် တိုင်းပြည်အတွက် တစ်ဖက်တစ်လမ်းမှအကျိုး ပြုခဲ့ကြသူ စေတနာ့ဝန်ထမ်းများသာ ဖြစ်ကြပါသည်။ ပြည်တွင်းရေးမတည်မငြိမ်ဖြစ်နေသည့်ကာလအတွင်း ဗိုလ်ချုပ်စာကြည့်တိုက်ဝန်ထမ်း များက ဗိုလ်ချုပ်စာကြည့်တိုက်ကို မပျက်စီး၊ မထိခိုက်ရလေအောင် ကာ ကွယ်ခဲ့ကြသည်။ အခက်အခဲများအကြားမှ ရှင်သန်နေစေဖို့အားထုတ် ကြိုးပမ်းခဲ့ကြသည်။

သို့သော် လောကတွင် တည်မြဲသောအရာဟူ၍ မတည်မြဲသည့် တရားသာ ရှိသည်ဟူသော ဗုဒ္ဓမြတ်စွာ မြွက်ဆိုဟောကြားတော်မူသော ဒေသနာ တရား

တော်နှင့်အညီ ဗိုလ်ချုပ်စာကြည့်တိုက်သည်လည်း နှစ်အနည်းငယ် အကြာတွင် စုပေါင်းကာကွယ်တားဆီးကြသည့်အကြားမှ မှေးမှိန်ပျက်သုဉ်း ကွယ်ပျောက်ခဲ့ရသည်။ ဗိုလ်ချုပ်စာကြည့်တိုက်မည်သို့မည်ပုံ ပျောက်ကွယ် သွားသည်ကိုပင် မှတ်တမ်းမှတ်ရာတိတိကျကျ မတွေ့ရတော့ပေ။

ဤစာရေးသူသည် ဗိုလ်ချုပ်စာကြည့်တိုက်နှင့်ပတ်သက်၍ ထိုခေတ် ကာလထုတ် စာစောင်များ၊ သတင်းစာများကို အခြေခံကာ တတ်နိုင်သမျှ ပုံဖော်ကြည့်မိပါသည်။ သို့သော် ရတနံသမျှ အထောက်အထားလောက်ဖြင့် သာ ရှာဖွေဖော်ထုတ်ရခြင်းဖြစ်သဖြင့် အားရကျေနပ်ဖွယ်မရှိပါ။ ဗိုလ်ချုပ် စာကြည့်တိုက်နှင့်ပတ်သက်၍ သိမီသူများ၊ ပါဝင်ပတ်သက်ခဲ့သူများအား လိုအပ်ချက်များ ပြင်ဆင်ဖြည့်စွက်ပေးပါရန်လည်း အနူးအညွတ် မေတ္တာ ရပ်ခံအပ်ပါသည်။

ဤစာအုပ် ဖြစ်မြောက်ရေးအတွက် အဖက်ဖက်မှ ပါဝင်ကူညီခဲ့ ကြသည့်ဆရာ ဦးမြင့်ကြိုင်(အမျိုးသားစာကြည့်တိုက်ညွှန်ကြားရေးမှူး- အငြိမ်းစား)နှင့် တကွ မိတ်ဆွေအပေါင်းအသင်းများ အားလုံးကို အထူး ကျေးဇူးတင်ရှိပါသည်။

စာဖတ်ပရိသတ်များအားအစဉ်လေးစားလျက်

တင်နိုင်တိုး

၁၁-၉-၂၀၁၁

*

အပိုင်း(၁)ဗိုလ်ချုပ်စာကြည့်တိုက်မှတ်တမ်းများ



ရန်ကုန်မြို့၊ စမ်းချောင်းရှိ ဗိုလ်ချုပ်စာကြည့်တိုက်

၁။ဗိုလ်ချုပ်စာကြည့်တိုက်စတင်ဖွင့်လှစ်ခြင်း

ဗိုလ်ချုပ်စာကြည့်တိုက်အမည်ရှိ စာကြည့်တိုက်တစ်တိုက်ကို ရန်ကုန်မြို့၊ စမ်းချောင်းရပ်၊ ဦးစံငြိမ်းလမ်း၊အိမ်အမှတ်(၄)တွင် ၁၁ စက်တင်ဘာ ၁၉၄၉၌ စတင်ဖွင့်လှစ်ခဲ့ပါသည်။ယင်းနေအိမ်မှာ အေဝမ်းဦးထွန်းမြိုင်ပိုင်ဆိုင်သော နေ

အိမ်ဖြစ်ပါသည်။

နံနက်၈နာရီအချိန်တွင် ဗိုလ်ချုပ်စာကြည့်တိုက်ဖွင့်ပွဲအခမ်းအနားကို စတင် ကျင်းပခဲ့ရာ အခမ်းအနားသို့ ပြန်ကြားရေးဌာနဝန်ကြီး ဦးထွန်းဖေ၊ ဗိုလ်ချုပ် ကတော်ဒေါ်ခင်ကြည်နှင့် သားကလေးမောင်အောင်ဆန်းဦး၊ မြူနီစီပါယ် လူ ကြီးဦးသိမ်းမောင်တို့နှင့်တကွ ရပ်ရွာလူကြီးများ အစုံအညီ တက်ရောက်ခဲ့ ကြသည်။

ဗိုလ်ချုပ်အောင်ဆန်းကျဆုံးသွားပြီးနောက် နှစ်လမပြည့်သေးသည့် ကာလအတွင်း ဗိုလ်ချုပ်စာကြည့်တိုက်ကို ဖွင့်လှစ်ခဲ့ခြင်းဖြစ်ရာ မြို့ရွာနယ် ပယ်အသီးသီးတွင် ဗိုလ်ချုပ်အောင်ဆန်းနှင့်တကွ အာဇာနည်ခေါင်းဆောင် ကြီးများအပေါ် ကြည်ညိုလေးစားကြသူပြည်သူပြည်သားအများ၏ ရင်တွင်း၌ ပူဆွေးသောကပင် မပျောက်ပျက်ကြသေးပေ။

အခမ်းအနားတွင် သဘာပတိအဖြစ် ပြန်ကြားရေးဌာနဝန်ကြီးဦးထွန်းဖေက ဆောင်ရွက်ခဲ့သည်။ဦးထွန်းဖေသည် မိတ္ထီလာ၊ မလှိုင်နယ်ဇာတိဖြစ်သော်လည်း ရန်ကုန်မြို့၊စမ်းချောင်းရပ်တွင် အချိန်ကြာမြင့်စွာ နေထိုင်ခဲ့ဖူးသည်။မြန်မာ့အ လင်းနေ့စားသတင်းထောက်၊ သူရိယသတင်းစာ သတင်းထောက်၊ ညအယ်ဒီ တာ စသည်ဖြင့် သတင်းစာအလုပ် လုပ်ကိုင်စဉ်က စမ်းချောင်းတွင် နေဖြစ်ခဲ့ သည်။သို့ကြောင့်လည်း သူနေထိုင်ခဲ့ဖူးရာ စမ်းချောင်းရပ်တွင် ဗိုလ်ချုပ်ကို ဂုဏ်ပြုသောအားဖြင့် ဗိုလ်ချုပ်စာကြည့်တိုက်ထူထောင်ကြသောအခါ ဦးထွန်း ဖေ အားရကျေနပ်နေမိသည်။

ပြန်ကြားရေးဌာနဝန်ကြီး ဦးထွန်းဖေသည် ဗိုလ်ချုပ်စာကြည့်တိုက်ဖွင့်ပွဲတွင် သဘာပတိအဖြစ် ဆောင်ရွက်ရင်း" ကျွန်တော်နေသွားတဲ့နေရပ် စမ်းချောင်းက မိတ်ဆွေများနဲ့ ယခုလိုပြန်တွေ့ပြီး စကားပြောရတာ အလွန်ဝမ်းသာပါတယ်" အစချီလျက် အမှာစကားပြောကြားခဲ့ရာ၌ စာကြည့်တိုက်၏ ရေရှည်တည်တံ့ ရေးကို သတိပေးပြောကြားသွားခဲ့သည်။

ဝန်ကြီးဦးထွန်းဖေက " ဖွင့်လှစ်ပြီး စာကြည့်တိုက်ကို မြို့တိုင်းရွာတိုင်းမှာ ထူထောင်ခဲ့ကြပေမယ့် ပျက်သွားတာက များနေပါတယ်။ ယခုဖွင့်လှစ်တဲ့ ဗိုလ်ချုပ်စာကြည့်တိုက်ကြီးကိုတော့ ဆိုင်ရာ တို့က အခွန်ရှည်စွာတည်မြဲသွားအောင် ဆောင်ရွက်သွားကြလိမ့်မယ်လို့ မျှော်လင့်ပါတယ် " ဟူ၍ ပြောကြားခဲ့သည်။

ပြန်ကြားရေးဝန်ကြီးဦးထွန်းဖေသည် စာပေဝါသနာပါသူတစ်ဦးဖြစ်သကဲ့ သို့ စာကြည့်တိုက်ကို တန်ဖိုးထားသူတစ်ဦးလည်း ဖြစ်ပါသည်။ သူသည် တောင်သူလယ်သမားခေါင်းဆောင်ဆရာစံ မကွယ်လွန်မီက ဆရာစံနှင့်သွား ရောက်တွေ့ဆုံကာ ဆရာစံ၏ ချွေးနှံစာ ဆေးကျမ်းစာမူငွေဖြင့် လက်ဝဲစာ အုပ်များဝယ်ယူပြီး ဆရာစံပိဋကတ်တိုက်ကို တည်ထောင်ဖွင့်လှစ်ပေးခဲ့ဖူးပါ သည်။ ယခုလည်း ဗိုလ်ချုပ်စာကြည့်တိုက်ဖွင့်လှစ်နိုင်ခဲ့မှုကြောင့် ဝမ်းမြောက် ပီတိဖြစ်ခဲ့ရ၏ ။

ဗိုလ်ချုပ်စာကြည့်တိုက်ဖွင့်ပွဲအခမ်းအနားတွင် ပြန်ကြားရေးဝန်ကြီး ဦးထွန်း ဖေက သဘာပတိမိန့်ခွန်းပြောကြားပြီးသည့်နောက် ဗိုလ်ချုပ်နှင့် လွတ်လပ် ရေးတိုက်ပွဲကာလတစ်လျှောက် လက်တွဲခဲ့သူဗိုလ်သိမ်းဆွေက ဆရာကြီးသခင် ကိုယ်တော်မှိုင်းအား ဗိုလ်ချုပ်စာကြည့်တိုက်နာယကအဖြစ် လက်ခံပါရန် မေတ္တာရပ်ခံခဲ့ရာ ဆရာကြီးက နာယကအဖြစ် လက်ခံပါကြောင်းပြန်ကြားစာ ကို ဖတ်ကြားပြပါသည်။ ဆက်လက်၍ ဗိုလ်သိမ်းဆွေက ဗိုလ်ချုပ်စာကြည့် တိုက်ဖွင့်လှစ်ရသည့်အကြောင်းရင်းနှင့်ပတ်သက်၍ ရှင်းလင်းပြောကြားခဲ့ သည်။ ထို့နောက် ဗိုလ်ချုပ်ကတော်ဒေါ်ခင်ကြည်က ဗိုလ်ချုပ်စာကြည့်တိုက်ကို ဖွင့်လှစ်ပေးလိုက်ပါသည်။

ဗိုလ်ချုပ်စာကြည့်တိုက် ဖွင့်လှစ်တည်ထောင်ဖြစ်ခဲ့ပုံနှင့်ပတ်သက်၍ နောက် ပိုင်းတွင် ဗိုလ်သိမ်းဆွေက သူ၏ လွတ်လပ်ရေးတိုက်ပွဲစာအုပ်၌ အောက်ပါအ တိုင်းရေးသားဖော်ပြခဲ့သည်။

"ထိုကာကွယ်ရေးအပြီးတွင် ကျွန်ုပ်တို့

ဗိုလ်ချုပ်အောင်ဆန်းစာကြည့်တိုက် စတင်တည်ထောင်ခဲ့ကြသည်။

ဘောဂဗလဦးငွေကြီး၏ မော်တော်ကားရုံ၌ ဖွင့် လှစ်ကျင်းပ၍

ဒေါ်ခင်ကြည်ကိုယ်တိုင် လာဖွင့်ပေး၏ ။ထိုစဉ်က ဝန်ကြီးဦးထွန်း ဖေပါ

တက်ရောက်၏ ။အတွင်းရေးမှူးကိုချစ်မောင်သူ၏ ဖခင်ဦးထွန်းမြိုင်(အေ

ဝမ်းမန်နေဂျာ)အိမ်၌ ကျွေးမွေးစည်းဝေး ဟောပြောခဲ့ကြသေး၏ ။ပြည်သူ့စာ

ကြည့်တိုက်ဟု ပထမခေါ်တွင်ခဲ့သေး၏ ။ကျွန်ုပ်က ဥက္ကဋ္ဌကိုချစ်မောင်က အ

တွင်းရေးမှူး ပြုလုပ်ဆောင်ရွက်ခဲ့ရာမှ လှယဉ်ယဉ်ကုမ္ပဏီဦးပိန်ဒေါ်မိတို့သည်

ဗိုလ်ချုပ်စားပွဲတင် ရွှံ့ရုပ်ကလေးများ လှူဒါန်းရရှိသဖြင့် ထိုဗိုလ်ချုပ်ရုပ်က

လေးတွေ လိုက်လံရောင်းချပြီး ရံပုံငွေစု၍ ဗိုလ်ချုပ်စာကြည့်တိုက်ဟု မှည့်ခေါ်

ဖွင့်လှစ်ခဲ့လေသည်။"

ဟူ၍ ဖြစ်ပါသည်။

*

၂။စာကြည့်တိုက်နာယကအဖွဲ့

စာကြည့်တိုက်နာယကအဖွဲ့ကို ရွေးချယ်တင်မြှောက်ကြရာတွင်
ဗိုလ်ချုပ်စာ ကြည့်တိုက် နာယကများအဖြစ် ဆရာကြီးသခင်ကိုယ်တော်မှိုင်း၊
လွှတ်တော် ဥက္ကဋ္ဌဦးမြ(ပျော်ဘွယ်)၊ဟင်္သာတဦးမြ၊
စာရေးဆရာအသင်းဥက္ကဋ္ဌဦးတင့်ဆွေ၊
သတင်းစာဆရာအသင်းဥက္ကဋ္ဌအမ်ဘိုးချိန်(သမာဓိသတင်းစာ)၊သတင်းထောက်
အသင်းဥက္ကဋ္ဌဦးစိန်နှင့် ကြည့်မြင်တိုင်တိုက်နယ်လူကြီးများကို ရွေးချယ်ခဲ့ကြ သည်။

နာယကအဖွဲ့ဝင်များအားလုံးမှာ ကျဆုံးသွားရှာသော
ဗိုလ်ချုပ်အောင်ဆန်း နှင့် ခင်မင်ရင်းနှီးကြသူများသာဖြစ်ကြသည်။
ဆရာကြီးသခင်ကိုယ်တော်မှိုင်း သည် တို့ဗမာအစည်းအရုံးတည်ထောင်စကပင်
ဗိုလ်ချုပ်အောင်ဆန်း ဖြစ်လာ မည့် သခင်အောင်ဆန်းနှင့် တရင်းတနှီးရှိခဲ့သည်။
ထို့ပြင် ကျန်ပုဂ္ဂိုလ်များမှာ လည်း ဂျပန်ခေတ်၊ကက်(စ်)ဘီခေတ်တစ်လျှောက်
ရင်းနှီးခင်မင်ခဲ့ကြသူများ ဖြစ်၏ ။

ဗိုလ်ချုပ်စာကြည့်တိုက်၏ ဥက္ကဋ္ဌအဖြစ် ဗိုလ်သိမ်းဆွေကို အများဆန္ဒအရ
ရွေးချယ်တင်မြှောက်ခဲ့ကြသည်။ထို့နောက် ဗိုလ်ချုပ်စာကြည့်တိုက်ဖွင့်ပွဲကို
အောင်မြင်စွာ ရုတ်သိမ်းခဲ့သည်။

* * * * *